

NÜXĨRAÜXÛ GA POPERA GA TECHARÓNICAWA JEXMAGÜXÛ GA JAXÖGÜXÛTANÜWA NAMUXÛ GA PAURU

**Pauru rü nüxü narümoxê ga
jema jaxögüxü ga
Techarónicawa jexmagüxü**

1 ¹Pa Techarónicawa Ngëxmagüxü i Toeneëgü i Jaxögüxü i Tanatü ja Tupana rü Törü Cori ja Ngechuchu ja Cristuarü Duüxügü Ixügüxü, chama i Pauru rü namaã i taeneë i Siuwánu rü Timúteu nixi i pexçax tanaxúmatüxü i nhaã popera. Rü tanaxwaxe i Tanatü ja Tupana rü törü Cori ja Ngechuchu ja Cristu pexü narüngüxê rü pexü nataãxê.

**Meãma najaxögü ga jema
Techarónicawa jexmagüxü rü
jemaãcü wüxi ga cuaxruü ga
mexü nixigü**

²Rü torü jumuxêwa rü guxüguma pexna tacuaxächigü, rü pexçax Tupanana moxê taxã. ³Rü guxüguma i ngëxguma Tanatü ja Tupanamaã tidexagügu, rü taguma nüxü itajarüngümaë na nhuxäcü meã

pejaxögüäcüma penaxüxü i Tupanaärü puracü, rü nhuxäcü nüxü pengechaügüäcüma togüxü perüngüxêxü. Rü taguma nüxü itajarüngümaë na nhuxäcü aixcuma meã ípenangüxêxü ja törü Cori ja Ngechuchu ja Cristu rü ngëmacax jaxna namaã pexinüë i ngëma ngüxü i nhuxma peingexü. ⁴Pa Chaueneëgüx, Tupana pexü nangechaü, rü nüxü tacuax rü nümatama nixi i pexü jadexechixü. ⁵Rü jexguma pemaã nüxü tixuxgu ga Tupanaärü ore i tüxü maxêxêxü, rü tama toechama tidexagümare, jerü Tupanaãë i Üünexü toxü narüngüxêë na norü poramaã pemaã nüxü tixuxü. Rü meã nüxü tacuääcüma pemaã nüxü tixu ga jema ore jerü toëwatama nüxü tacuax na aixcuma jixü. Rü pematama nüxü pecuax ga nhuxäcü meã pepexewa na tamaxêxü ga jexguma na jemaãcü pexü tariüngüxêëgüxüçax. ⁶Rü pema rü meãma penaxügü ga jema pexü tangüxêxü rü jema tüxü nangüxêxü

ga tórü Cori ja Ngechuchu. Rü
Tupanaãe i Üünexũ pexũ taãxëëcũma
penajauxgũ ga jema ore ga woo
jemacax poraãcü ngũxũ na peingegũxũ.
7Rü jemaãcü ga pema rü wüxi ga
cuaxruũ ga mexũ peixĩgũ naxcax ga
guxũma ga jema jaxõgũxũ ga
Machedóniããnewa rü Acajaanewa
jexmagũxũ. 8Rü jemaãcü petanüwa
ínaxũxũ ga tórü Cori ja Ngechuchuarü
ore rü guxũwama nanguchigü. Rü
ngẽmacax i nhuxma rü
Machedóniããnewa rü Acajaanewa rü
guxũwama nüxũ nacuaxgũ na nhuxãcü
meã Tupanaãxũ pejaxõgũxũ. Rü
ngẽmacax marü taxuũcaxma tũxcũũ i
toma rü namaã nüxũ tixu i ngẽma ore i
mexũ i pechiga. 9Erü nümagütama i
ngẽma duũxũgũ rü marü nüxũ nixugũgü
ga nhuxãcü ga pema rü meã toxũ na
pejauxgũxũ ga jexguma petanüwa
taxĩxgu. Rü nüxũ nixugũgü ta ga
nhuxãcü nüxũ na perüxoexũ ga perü
tupanantachicünaxãgü na Tupanaxũchi
ja maxũcü rü ixaxcumacüwe
perüxĩxũcax rü nüxũ pepuracüexũcax.
10Rü nüxũ nixugũgü ta na nhuxãcü
aixcuma ípenanguxëëxũ na wenaxãrü
daxũwa ne naxũxũ ja Ngechuchu ja
Tupana Nane ga juwa ínadaãëãcü. Rü
jima Ngechuchu nixĩ ja tũxũ
ínguxũxëëcü nüxna i ngẽma pocu i
ãücũmaxũ i tá ínguxũ.

Pauruarü puracü ga Techarónicawa

2 1Pa Chaueneëgũx, rü pematama
nüxũ pecuax rü tama
notũcaxmamare nixĩ na pexũtawa
taxĩxũ. 2Rü pema nüxũ pecuax rü
naxũpa ga pexũtawa na tangugũxũ rü

chixri tomaã nachopetü ga duũxũgũ ga
Piripuwa rü tomaã naguxchigagü.
Notürü Tupana toxũ narüngũxëë na
pemaã nüxũ tixuxũcax ga norü ore i
tũxũ maxëxëëxũ. Rü jemacax tama
tamuũëãcüma pemaã nüxũ tixu ga jema
ore, woo ga torü uwanügü ga tama toxũ
irüxĩnüëchaũxũ rü poraãcü toxũ
naguxchaxëëgũãgu. 3Rü jexguma pemaã
nüxũ tixuxgu ga jema ore, rü tama
ítatüëãcüma pemaã nüxũ tixu. Rü tama
chixexũ pemaã taxũgũchaũãcüma rü
tama pexũ tawomüxëëgũchaũãcüma
pemaã nüxũ tixu ga jema ore. 4Jerü
Tupana nixĩ ga toxũ unetacü rü toxũ
mucü na pemaã nüxũ tixuxũcax ga norü
ore i mexũ i tũxũ maxëxëëxũ. Rü
jemacax Tupana naxwaxexũãcüma
pemaã nüxũ tixu ga jema ore. Rü tama
duũxũgũxũmare na tataãëxëëgũxũcax
pemaã nüxũ tixu, notürü nüxũ tixu na
Tupanaxũ tataãëxëëgũxũcax. Rü nüma
ja Tupana nixĩ i tũxũ nacuaxũ rü tũxũ
nadauxũ rü nangugũãxũ i ngẽma nagu
rüxĩnúëxũ. 5Rü pema nüxũ pecuax rü
taguma pepexewa pexũ ticuaxũügü na
toga pexĩnúëxũcax, rü taguma pexũ
tawomüxëëgü na ngĩxũ tajauxgũxũcax
ga perü dñeru. Rü Tupana nixĩ ja toxũ
daucü na taguma jemaãcü na tanaxũxũ.
6Rü taguma naxcax tadaugü na
duũxũgũ toxũ icuaxũügũxũcax, rü bai i
pema rü bai i togü i duũxũgü. 7Rü woo
Cristutama toxũ namu na jaxõgũxũãrü
ãëxgacügü na tixĩgũxũ notürü tama
nhama wüxi ga ãëxgacürüũ pemaã
tamaxë. Notürü meãmare pemaã
tamaxë, nhama wüxi i mama i
ngĩxãcügüna meã daxcürüũ pemaã
tixĩgü. 8Rü poraãcü pexũ tangechaũ, rü

jemaçax pemaã nüxũ tixu ga Tupanaãrũ ore. Rũ tama jemaxicatama pexna taxãxchaũ ga jexguma. Notũrũ marũ ítamemare ta ga pexçax na tajuexũ, jerũ poraãcü pexũ tangechaũgũ. ⁹Pa Chaueneëgũx, pema nüxũ pecuax ga nhuxãcü poraãcü na tapuracüexũ na torũ õnacax tataxegũxũçax. Rũ woo chũtacü rũ woo ngunecü tapuracüe na taxúeaxũma wũxi ga guxchaxũ tixĩgũxũçax ga jexguma petanũwa tajexmagũgu rũ pemaã nüxũ tixuxgu ga Tupanaãrũ ore. ¹⁰Pa Duũxũgũ i Tupanaãxũ Jaxõgũxũ, pema nixĩ ga toxũ pedaũgũxũ rũ Tupana rũ ta toxũ nadau ga nhuxãcü meã na tamaxẽxũ ga petanũwa, rũ nhuxãcü taxuũma ga chixexũ na taxũxũ ga jexguma. ¹¹Rũ pema nüxũ pecuax ta ga nhuxãcü pexũ na tanangũchaũxẽxũ. Rũ jexguma pengechaũgũgu, rũ pexũ tataãxẽxẽgũ nhama wũxi i papa i naxãcũgũxũ taãxẽxẽgũxũrũ. ¹²Rũ nhuxma na Tupanaãrũ peixĩgũxũ, rũ pexũ taxucyxẽgũ na meã naxçax pemaxẽxũ. Rũ nũma nixĩ i pexçax nangemaxũ na ngextã ãxẽgacü íjũxũwa pengugũxũçax na ngẽma mexũwa pengẽxmagũxũçax. ¹³Rũ ngẽmacax guxũguma pexçax Tupanana moxẽ taxã, jerũ jexguma noxri nüxũ pexĩnũegu ga jema norũ ore ga pemaã nüxũ tixuxũ, rũ meã penajauxgũ, jerũ nüxũ pecuaxgũ rũ aixcuma Tupanaãrũ ore nixĩ rũ tama duũxũgũarũ oremare nixĩ. Rũ jema ore nixĩ ga naxũchicũxũ ga perũ maxũ ga jexguma pejaxõgũgu. ¹⁴Pa Chaueneëgũx, nüxũ tacuax na nhuxãcü ngũxũ peingegũxũ jerũ petanũxũgũtama pechi naxaie rũ chixri pemaã

nachopetũ. Notũrũ jemaãcũtama nüxũ nangupetũ ga Tupanaãrũ duũxũgũ ga Ngechuchu ja Cristuaxũ jaxõgũxũ ga Judéaanewa jexmagũxũ. Jerũ natanũxũgũtama ga Judéugũ rũ chixri namaã nachopetũ. ¹⁵Rũ jema Judéugũ nixĩ ga tórũ Cori ga Ngechuchuxũ imãxgũxũ, jexgumarũũ ga norũ oxigũ rũ nuxcũmaxũgũxũ ga Tupanaãrũ orearũ uruũgũxũ na naãaixũrũ. Rũ jema Judéugũ nixĩ ga towe ingẽxũtanũxũ. Rũ Tupanamaã rũ guxũ i duũxũgũmaã narũxuanũgũ. ¹⁶Rũ ngẽxguma ngẽma duũxũgũ i tama Judéugũ ixĩgũxũmaã nüxũ tixuxchaũgu i Tupanaãrũ ore na nũmagũ rũ ta nüxũ nangẽxmagũxũçax i maxũ, rũ ngẽma Judéugũ rũ toxna nanachuxu. Rũ ngẽmaãcü i ngẽma Judéugũ rũ poraãcũxũchima chixexũ naxũgũ. Rũ ngẽmacax i nhuxma rũ dũxwa marũ nüxna nangu i ngẽma Tupanaãrũ pocu i ãcũmaxũchixũ.

**Pauru rũ nüxũ nangũchaũ
na wenaxãrũ natanũwa naxũxũ
ga jema jaxõgũxũ ga
Techarónicawa jexmagũxũ**

¹⁷Pa Chaueneëgũx, jexguma pexna ítixĩguwena, rũ woo tama pexũtawa na tajexmagũechaxũ, notũrũ guxũguma pegu tarĩxĩnũe, rũ poraãcü toxũ nangũchaũ na pexũtawa taxĩxũ na wenaxãrũ pexũ ítajadaũgũxũçax. ¹⁸Rũ aixcuma ngẽma taxĩxchaũ. Rũ chamatama i muẽxpũxcũna rũ chanaxwaxe na ngẽma pexũtawa taax chaxũxũxũgaxũ notũrũ ngoxo i Chatanã rũ guxũguma toxũ nanaguxchaxẽe na tama ngẽma taxĩxũçax. ¹⁹Notũrũ pexũ ítajadaũgũchaũãma erũ ngẽxguma

wenaxārū nūma naxūxgu ja tórū Cori ja Ngechuchu ja Cristu rü ꞥtaçucax tá nixí i Tupanapexewa tataãëgüxū i tomax? Rū aixcuma pewa tá nixí i ítananguxëëxū na tomaã nataãëxū ja Tupana. Rū pema tá nixí i torū taãë peixígüxū. Rū pegagu tá nixí i aixcuma togümaãtama tataãëgüxū i napexewa. ²⁰Rū ngëmaãcü pegagu nixí i togümaãtama tataãëgüxū, rü pema nixí i torū taãë peixígüxū.

3 ¹Rū jema na taxuacüma nhuxäcü wenaxārū petanüwa na chaxūxū, rü düxwa nagu charüxínü na Atenagutama na charüxáxū. ²⁻³Rū pexütawa chanamu ga taeneë ga Timúteu na pexū íjdauxüçax. Erü nūma nixí i Tupanaärü puracütanüxū i wüxigu namaã tapuracüexū na tanaxunagüxüçax i ngëma ore i mexū i Cristuchiga. Rū ngëma petanüwa chanamu na pexū nangüxëëxüçax na jexeraäcü pejaxögüxüçax rü aixcuma petaãëgüxüçax rü ngëmaäcü taguma texé i petanüwa nüxū rüxoxüçax ega çacü rü guxchaxū pexū ngëxmagu. Erü pematama marü nüxū pecuax na guxāma i jixema na jaxögüxū rü ngúxū tá tüxū naxüpetü. ⁴Rū jexguma petanüwa tajexmagügu rü marü pemaã nüxū tixu na ngúxū tá pexū üpetüxū. Rū pema marü nüxū pecuax na aixcuma jemaäcü pexū nangupetüxū. ⁵Rū jemacax ga jexguma marü tama namaã chaporagu ga jema tama paxa pechigaxū na chachuáxū, rü jemacax düxwa Timúteuxū jéma petanüwa chamu na pexna jaçaxüçax ngoxi meã ípejaxögüama i Tupanaärü ore. Jerü chaxoegaãë rü bexmana ngoxo i

Chataná rü chixexügu pexū najixëë, rü chi ngëmaäcü jixígu, rü notüçaxmamare chi nixí ga pemaã nüxū tixuxū ga Tupanaärü ore. ⁶Notürü nhuxma na ínanguxū i Timúteu na petanüwa ne naxūxū, rü mexū i ore i pechiga ngëma ne nange. Rū tomaã nüxū nixu na nhuxäcü meã pejaxögüxū, rü nhuxäcü guxāma meã pegü pengechaügüxū. Rū tomaã nüxū nixu ta na nhuxäcü guxüguma toxū pengechaügüäcüma togu perüxínüëxū, rü nhuxäcü poraäcü penaxwaxegü na wena toxū na pedaugüxū i ngëma poraäcü pexū tadaugüchaüxürüü. ⁷Rū ngëmacax, Pa Chaueneëgüx, rü woo guxchaxū toxū na ngëxmaxū rü ngúxū na tingegüxū, rü poraäcü toxū nataãëxëë i ngëma pexū na tacuáchigaxū na meã ípemaxëxū rü meã pejaxögüamaxū. ⁸Rü nhuxma na nüxū tacuáchigaxū na aixcuma meã tórü Coriaxū pejaxögüamaxū, rü poraäcü tataãëgü. ⁹Rü nhuxäcü tá Tupanana moxë taxā naxçax i ngëma taãë i taxū i toxna pexāxū? Erü aixcuma pegagu nixí i toxū nangëxmaxū i wüxi i taãë i taxū i napexewa. ¹⁰Rü ngunecü rü chütacü rü tajumuxëgü, rü Tupanana naxçax tacagü na petanüwa toxū nawoeguxëëxüçax na wena pexū tadaugüxüçax rü pexū tarüngüxëëgüxüçax na jexeraäcü nüxū pejaxögüxüçax. ¹¹Rü poraäcü tanaxwaxegü i Tanatü ja Tupana rü tórü Cori ja Ngechuchu ja Cristu na toxū rüngüxëëgüxū, na wena petanüwa ítajadaugüxüçax. ¹²Rü tanaxwaxegü na tórü Cori ja Ngechuchu pexū rüngüxëëxū na jexeraäcü pegü pengechaügüxüçax rü guxū i duüxügüxū

na pengechaũgũxũçax, ngẽxgumarũĩ i toma rü poraãcü pexũ na tangechaũgũxũrüũ. ¹³Rü tanaxwaxegü na tórü Cori ja Ngechuchu pexũ rüingũxẽxũ na peãewa rü aixcuma meã pejaxõgũxũçax rü norü duũxũgü i aixcuma mexũgü na peixĩgũxũçax rü na nataxuxũçax i perü pecadugü i napexewa ja Tanatü ja Tupana i ngẽxguma wena núma naxũxgu ja tórü Cori ja Ngechuchu ja Cristu namaã i guxũma i norü duũxũgü.

Maxũ i Tupanaxũ taãxẽxũchiga

4 ¹Rü nhuxma Pa Chaueneẽgũx, rü nangẽxma i țacũçax tórü Cori ja Ngechuchuégagu pexũ tacãaxũ rü pexũ tamu. Rü ngẽma nixĩ na guxũguma Tupanaçax meã pemaxẽxũ jema pexũ tangúxẽxũrüũ rü nhuxma marü penaxũxũrüũ. ²Pema rü marü nüxũ pecuax ga jema torü ucuxẽgü ga tórü Cori ja Ngechuchu toxũ muxũ na pexũ tangúxẽxũçax. ³Rü Tupana nanaxwaxe na aixcuma namexũ i perü maxũ rü naxçaxicatama na pemaxẽxũ. Rü tama name i chixrimare pemaxẽ i napexewa, rü to i ngexũmaãmare pengẽãẽgũmare. ⁴Rü wüxichigü tanaxwaxe na aixcuma tümamaxũ tangechaũxũ, rü ngĩmaãxicatama na tamaxũxũ. ⁵Rü tama name i ngĩxũ na pecuáxchaũmarexũçax ngĩmaã pexãmax i wüxi i nge erü ngẽmaãcü namaxẽ i ngẽma duũxũgü i tama Tupanaãxũ jaxõgũxũ. ⁶Rü tama name i texé ngĩmaã tamaxũ i túmaeneẽ ja jaxõcü namax. Erü jexgumarũĩ ga marü pemaã nüxũ tixuxũrüũ, rü Tupana tá poraãcü tũxũ napocu ja guxãma ja jĩxema ngẽmaãcü

maxẽxẽ. ⁷Erü Tupana tũxũ nidexechi na meã naxçax imaxẽxũçax rü tama chixri na imaxẽxũçax. ⁸Rü ngẽmacax ega texé tama naga ĩnúgu i nhaã nguxẽẽtaegü, rü pemaã nüxũ chixu rü tama wüxi i duũxũga nixĩ i ngẽma nüxũ taxoxũ, notürü Tupanagatama nixĩ i nüxũ taxoxũ. Rü guma nixĩ ga pexna namucü ga Naãẽ i Üünexũ. ⁹Rü ngẽma na pegü pengechaũgũxũchiga, rü taxuũçaxma pexçax chanaxumatü i poperawa. Jerü Tupanatama marü pexũ nangúxẽẽ i ngẽma na nhuxãcü aixcuma pegü pengechaũgũxũ. ¹⁰Rü aixcuma nixĩ i guxũguma meã nüxũ pengechaũgũxũ i guxũma i taeneẽgü i Machedóniããnewa ngẽxmagũxũ. Notürü, Pa Toeneẽgũx, rü pexũ tacãaxũgü na jexeraãcü meã nüxũ pengechaũgũxũçax. ¹¹¡Rü meã pegũmaã pemaxẽ, rü pexrütama maxũgu perũxĩnũẽ, rü tama i togüaru maxũgu! ¡Rü pematama naxçax pepuracüe i perü ngẽmaxũgü ga jexgumarũĩ ga marü pemaã nüxũ na tixuxũrüũ! ¹²Rü ngẽxguma ngẽmaãcü pemaxẽgu, rü ngẽma duũxũgü i tama jaxõgũxũ rü tá pexũ nangechaũgü, rü pema rü taxuũtãma pexũ nataxu.

Nhuxãcü tá nixĩ i ngẽxguma nataegugu ja tórü Cori

¹³Pa Chaueneẽgũx, rü ngẽxguma wüxie juxgux, rü tanaxwaxe i nüxũ na pecuaxgũxũ na țacü tũxũ ngupetũxũ, na tama pengechaũgũxũ ngẽxgumarũĩ i ngẽma duũxũgü i tama jaxõgũxũ rü tama nüxũ cuaxgũxũ na wena tá namaxẽxũ i juexũ. ¹⁴Erü jixema na jaxõgũxũ na najuxũ rü wena namaxũxũ ga Ngechuchu, rü ngẽxgumarũĩ ta tajaxõgü

na Tupana tá ínadagüxêêxũ i guxũma i ngẽma NgechuchuaXũ jaxõgüácuma juexũ, rü wüxigu tá Ngechuchumaã nügüxũtawana nanagagü. ¹⁵Rü ngẽmacax pemaã nüxũ tixu i ngẽma ore ga tórü Cori ja Ngechuchu namaã ngüxêêtaexũ. Rü ngẽxguma wena núma naxüxu ja tórü Cori ja Ngechuchu rü jixema na imaxêxũ i nhama i naãnewa rü tãüxũtãma jixira napexe taxĩ i ngẽma juexũ. ¹⁶Erü nümatama ja Cori ja Ngechuchu rü dauXũwa tá ínarixĩ, rü tá nangêxma i wüxi i naga i taxũ i dauXũwa inaxüxũ i tüxũ muxũ, rü tá nüxũ taxĩnüê i Tupanaãrü orearü ngeruũgüarü aêxgacü i tagaacü dauXũwa icagüxũ, rü tá jacuegüxũ ja Tupanaãrü corneta. Rü ngẽxguma i ngẽma juexũ i Cristuaxũ jaxõgüxũ rü tá ínarüdagü. ¹⁷Rü ngẽmawena i jixema na imaxêxũ rü Tupana tá wüxigu caixanexũgu tüxũ nigagü namaã i ngẽma duüxũgü i juewa írudagüxũ. Rü ngẽmaãcü dauXũgu tá tórü Cori ja Ngechuchuxũ tajangaugü na guxũgutãma naxũtawana ingẽxmagüxüçax. ¹⁸Rü ngẽmacax chanaxwaxe i nhaã oremaã pegü petaãêxêêgü.

5 ¹Notürü, Pa Chaueneêgüx, rü ngẽma norü ngunexũ rü taunecü i tá nagu nangupetüxũ i ngẽma pemaã nüxũ chixuxũ, rü taxuüçaxma pexçax chanaxümatü i ngẽmachiga. ²Erü pematama meã nüxũ pecuax rü ngẽma ngunexũ i taxúema nagu ínanguxêêxũgu tá nixĩ i ínanguxũ ja tórü Cori ja Ngechuchu. Rü nhama wüxi i ngítaxáxũ i ngürüãchi chütacü ínguxũrüü tá nixĩ. ³Rü ngẽxguma duüxũgü nagu íruxĩnüêgu na guxũma na mexũ rü taxuüma na nüxũ üpetüxũ, rü ngẽma ngunexũgügu rü tá

ngürüãchi nagux i guxũma. Rü nhama wüxi i ngecü i äxãcücü rü ngürüãchi ngíxãcümaã ngüxnecacürüü tá nixĩ na taxúema naxchaxwa inhaxũ i ngẽma. ⁴Notürü pemax, Pa Chaueneêgüx, rü marü meãma nüxũ pecuax i ngẽmachiga. Rü ngẽmacax taxuüçaxma ngürüãchi pexũ ínajabaixgü ja Cori ja Ngechuchu nhama wüxi i ngítaxáxũ ngürüãchi duüxũgüxũ íbaixgüxũrüü. ⁵Erü guxãma i pema rü Tupanaãrü duüxũgü peixigü, rü ngẽmacax ngóonexũwa pengêxmagü rü meãma nüxũ pecuax na nhuxãcü meã pemaxêxũ. Rü jixema rü tama Chatanáãrü duüxũgü tixigü, rü ngẽmacax tama eãnexũwa tangêxmagü rü tama tanaxü i ngẽma chixexũ i eãnexũwa naxüxũ. ⁶Rü ngẽmacax tama tanaxwaxe i taechita ítamaxêmare rü itarüichomare ngẽxgumarüü i ngẽma duüxũgü i tama jaxõgüxũ. Notürü tanaxwaxe i taxuãêgü, rü meã taãêgu ítarüxĩnüê. ⁷Erü ngẽma duüxũgü i naêchitamare maxêxũ rü nhama duüxũgü i chütacü peexũrüü nixigü. Rü ngẽma duüxũgü i axegüxũ rü chütacü nixĩ i nügü nangãxêxêêxũ. ⁸Notürü i jixema rü ngóonexũwa tangêxmagü, rü ngẽmacax tanaxwaxe i guxũguma taxuãêgü. Rü tanaxwaxe i aixcuma meã Tupanaãxũ tájaxõgü, rü jigü tangechaũgü, rü meã ítananguxêê na Tupana tüxna naxãxüçax i ngẽma maxũ i taguma gúxũ. Rü ngẽxguma ngẽmaãcü imaxêgu, rü ngẽmaãcü tá jigü ítapoxũ i ngẽxguma Chataná chixexũgu tüxũ jixêêchaũgu. ⁹Erü Tupana rü tama tüxũ nidexechi na tüxũ napocueXüçax, notürü tüxũ nidexechi na tórü Cori ja Ngechuchu ja Cristugagu najauxgüxüçax i maxũ i taguma gúxũ. ¹⁰Rü Ngechuchu

ja Cristu rü taxçax naju na wüxigu namaã imaxëxüçax i dauxüguxü i naãnewa. Rü nüétama ega woo marü ijujane ínanguxgu rü exna imaxëjane ínanguxgu, erü dauxüguxü i naãnewa rü wüxiwa tá namaã tamaxë. ¹¹Rü ngëmacax, Pa Chaueneëgüx, rü name nixí i wüxichigü pegü petaãëxëgü rü pegü peporaexë i perü ðwa ngëxgumarüü i nhuxma na marü ípenaxügüxü.

**Pauru rü najaxucuxëgü
ga jema jaxögüxü**

¹²Pa Chaueneëgüx, pexü tacaxügü na nüxü pengechaügüxüçax i ngëma taeneëgü i petaniwa puraciëxü rü pemaã icuaxgüxü rü pexü ngüexëëxü i Cori ja Ngechucharü ore. ¹³Rü name nixí i namaã petaãëgü rü aixcuma meã nüxü pengechaügü i ngëma taeneëgü, erü nümagü nixí i pexü nangüxëëgüxü. Rü name nixí i pegü pengechaügüäcüma pemaxë. ¹⁴Rü pemaã nüxü tixu ta na penaxucuxëgüxü i ngëma duüxügü i oexü i tama puraciëchaüxü. ¡Rü nüxü penangüchaüxëëgü i ngëma duüxügü i marü nüxü rüxoëchaüxü na jaxögüãxü! ¡Rü nüxü perüngüxëëgü i ngëma duüxügü i turaexü i norü ðwa! ¡Rü name nixí i jaxna namaã pexinüë i guxüma i ngëma taeneëgü! ¹⁵Rü ngëxguma texé chixexü pemaã üxgu, rü tama name i chixexümaã penataeguxëë. ¡Notürü name nixí i naxçax pedau na guxüguma mexü pexügüxü i pegütaniwa rü guxüma i togütaniwa rü ta! ¹⁶Rü name nixí i guxüguma petaãëgü. ¹⁷¡Rü guxüguma pejumuxëgü! ¹⁸¡Rü woo tacü pexü ngupetügu, rü Tupanana moxë pexägü!

Erü ngëmaäcü nanaxwaxe ja Tupana na pemaxëxü i pema i Ngechuchu ja Cristuarü duüxügü na peixügüxü. ¹⁹Rü tama name i nüxü pexoe i Tupanaãë i Üünexü. ²⁰Rü tama name i nüxü pexoe i Tupanaãrü ore ega texéwa pemaã jadexagu ja Tupana. ²¹Notürü name nixí i meãma penangugü i guxüma i oregü na nüxü pecuáxüçax rü ngoxi aixcuma jixü i ngëma ore rü exna tama. ¡Rü ngëma ore i aixcuma mexüxicatama peixögü! ²²¡Rü nüxna peixigachi i nagüxüraüxü i chixëxü! ²³Rü chanaxwaxe i nümatama ja Tupana ja tüxü taãëxëëcü pexü imexëë na aixcuma napexewa pemexüçax. Rü chanaxwaxe i guxüwama pexna nadau i peãëwa rü pexenewa na nataxuxüçax i tacü i perü chixexü i ngëxguma wenaxãrü núma naxüxgu ja tóriu Cori ja Ngechuchu ja Cristu. ²⁴Rü guxüma i ngëma rü tá pexçax nanaxü ja Tupana ja pexü idexechicü, erü nüma rü aixcuma najanguxëë i ngëma tamaã inaxunetaxü.

**Pauru rü wenaxãrü jema
duüxügüxü narümoxë rü naxçax
ínaca na Cori ja Ngechuchu ja
Cristu meã nüxü rüngüxëëxü
ga jema jaxögüxü**

²⁵Pa Chaueneëgüx, ¡Toxçax pejumuxëgü! ²⁶Rü chanaxwaxe i chauégagu meã nüxü perümoxëgü i guxüma i taeneëgü. ²⁷Rü Cori ja Ngechuchuégagu pexü chamu na guxü i taeneëgüpexewa na nüxü pedamatüxü i nhaã popera i pexçax ngëma chamuxü. ²⁸Rü chanaxwaxe i tóriu Cori ja Ngechuchu ja Cristu pexü narüngüxëë i guxãma i pemax.

*Rü nuãma pexna,
Pauru*